



QORTI TAL-MAGISTRATI (MALTA)

MAGISTRAT

DR RACHEL MONTEBELLO B.A. LL.D.

Rikors Numru: 78/2022 RM

Raffaele Iovini

-Vs-

Daren Muscat

Illum, 26 ta' Ġunju 2024

Il-Qorti,

Rat ir-Rikors ipprezentat mill-attur Raffaele Iovini fir-Reġistru tal-Qorti fid-29 ta' Marzu 2022, fejn talab lil din il-Qorti tikkundanna lill-konvenut jhallsu s-somma ta' sebat elef u seba' mitt Euro u disgħin ċenteżmu (€7,700.90) jew somma verjuri, liema somma hija dovuta għal xogħol ta; appalt imwettaq mill-attur fuq proġett ta' kostruzzjoni li għamiltu bi sħab flimkien ġewwa Haż Żabbar.

Bl-ispejjez, inkluż tal-mandat ta' sekwestru ipprezentat kontestwalment, u bl-imġaxijiet legali sad-data tal-ħlas effettiv kontra l-konvenut li minn issa huwa ingunt għas-subizzjoni.

Rat ir-Risposta pprezentata minn Daren Muscat fl-20 ta' April 2022, fejn ġie eċċepit:-

“1. Illi dak pretiz mill-attur fit-talba tieghu huwa kollu infondat stante illi l-esponenti ma ghandu jaghti ebda ammont u dan kif ser jirrizulta fit-trattazzjoni tal-kawza odjerna;

2. Illi minghajr pregudizzju ghas-suespost, l-esponent hallas lill-attur dak kollu li kien dovut u dan wara li tnaqqsu l-ispejjez relattivi inkorsi fl-istess progett u dan kif ser jigi pruva waqt it-trattazzjoni tal-kawza;

3. Illi minghajr pregudizzju ghas-suespost, l-esponenti umilment jissottometti illi t-talba attrici hija nfondata fil-fatt u fid-dritt u ghalhekk ghandha tigi respinta.

Bl-ispejjez kontra l-attur minn issa ngunt in subizzjoni”

Semghet ix-xhieda;

Rat il-provi u d-dokumenti kollha akkwiziti;

Rat l-atti kollha;

Rat in-nota ta' sottomissjonijiet ipprezentat mill-atturi fl-10 ta' April 2024, kif awtorizzat b'digriet tat-22 ta' Frar 2024;

Rat in-nota ta' sottomissjonijiet responsiva ipprezentat mill-konvenut fit-3 ta' Ġunju 2024, kif awtorizzat;

Rat illi l-kawza giet imħollija għal-lum għas-sentenza;

Ikkunsidrat;

Illi l-pretensjoni tal-attur hija għall-ħlas tal-bilanċ dovut lilu fuq appalt ta' xogħol ta' kostruzzjoni li kien wettaq bi sħab mal-konvenut f'sit ġewwa Haż Żabbar. Da parti tiegħu, il-konvenut jikkontendi li l-attur thallas dak kollu li kien dovut lilu wara li kienu tnaqqsu l-ispejjeż li ntefqu għall-ezekuzzjoni tal-appalt u ma għad fadal ebda bilanċ dovut lilu.

Mhux kontestat illi l-partijiet kienu ħadmu bi sħab fuq diversi proġetti ta' żvilupp ta' proprjeta', fosthom ġewwa r-Rabat, Birkirkara, Hal Qormi u Haż Żabbar. Il-proġett mertu ta' din il-vertenza huwa l-proġett ta' żviliupp ta' sit f'Haż Żabbar u mill-provi jirriżulta illi wara l-proġett ta' Haż Żabbar, il-partijiet kienu baqgħu jaħdmu wkoll bi sħab fuq il-proġett ta' Birkirkara.

Mill-fatti li joħorġu mill-atti u mill-provi jirriżulta illi l-appalt mertu tal-kawża kien jikkonsisti fit-twaqqiġ parzjali ta' binja eżistenti u fil-kostruzzjoni ta' żewġ sulari bil-konkos, u l-kostruzzjoni tal-bejt, kif deskritt fil-bill of quantities (Dok. C), liema appalt kellu jibda jitwettaq fl-1 ta' Frar 2021 u kellu jitlesta fi żmien sitt xhur. Ir-rati tax-xogħol u materjal kienu ġew miftiehma espressament mas-sid, Martina Buhagiar, fil-kuntratt tal-appalt (Dok. B) u l-valur totali tal-appalt kien fis-somma ta' €64,957, kompriż VAT (Dok. C), liema somma jirriżulta li giet imħallsa kollha mill-komittent lill-konvenut Daren Muscat fi tliet pagament.

Hemm qbil illi l-ftehim bejn il-partijiet kien li l-qligħ mill-appalt mertu ta' din il-kawża kellu jinqasam bejniethom ugwalmart wara li mill-prezz imħallas mill-klient, jitnaqqas il-VAT għaliex dan kien responsabbli għalih il-konvenut bħala persuna taxxabli, u kull wieħed minnhom jiġi rifuż l-ispejjeż li jkunu ntefqu minnu għall-proġett. Kien ġie miftiehem ukoll li jekk xi ħadd mill-partijiet ikun xtara xi makkinarju, dan jibqa' għandu u l-prezz relattiv ma jingħaddx fost l-ispejjeż tal-proġett. Il-partijiet jaqblu wkoll illi s-sid tal-proġett kienet ħallset dak kollu dovut għall-appalt u l-pagamenti kollha kienu thallsu lill-konvenut Daren Muscat, bil-patt bejn il-partijiet illi jsiru l-kontegġi u mbagħad l-attur jiħallas ta' sehm. Jirriżulta li l-partijiet kienu qablu wkoll li l-materjal għall-proġett kellu jinxtara kollu mingħand il-

kumpanija Attard Bros., u li dawn l-ispejjeż kien hallashom il-konvenut. Il-prezz tal-appalt eskluż il-VAT li kien irċieva l-konvenut, kien fl-ammont ta' €55,048.

Verzjoni tal-attur

L-attur xehed illi meta l-konvenut kien tah l-ewwel pagament, fis-somma ta' €5,737 (Dok. D), wara li kien inbena l-ewwel sular, kien qallu li l-ammont ta' sehm kien ikkalkolah wara li kien naqqas l-ispejjeż li kien hallas huwa stess sa dak l-istadju. L-attur isostni li dan ma kienx in linea mal-ftehim li kien intlaħaq bejniethom u illi meta rrinfaċċja lill-konvenut b'dan, il-konvenut qallu li hekk kif jinħareġ kont ieħor u jithallas, jagħmlu l-kontegġi bejniethom.

L-attur isostni illi da parti tiegħu kien hallas iż-żewġ haddiema li kien ingaġġahom biex jgħinu fil-proġett, liema haddiema kien jafhom hu għaliex kienu jaħdmu miegħu mhux mal-konvenut. Barra dan kien hallas ukoll l-ispejjeż ta' xi skips iżda meta l-konvenut hallsu t-tieni pagament, fis-somma ta' €8,557 (Dok. E), wara li kien inbena t-tieni sular, ma kienx inkluda fih dawn l-ispejjeż li kien hallas u ma kienx qabel mal-kalkoli li kien għamel il-konvenut biex wasal għal sehm tat-tieni pagament.

Xehed ukoll illi fl-aħħar tal-proġett, meta tlesta l-bejt u sar dovut l-aħħar pagament mingħand is-sid tal-proġett, kif ukoll l-għaxra fil-mija (10%) tal-prezz globali li kellu jiġi mħallas meta x-xogħol tlesta kollu (*retention money*), beda jitlob lill-konvenut biex jagħmlu l-kontegġi peress li kien nefaq l-ispejjeż, u biex jagħtih spjegazzjoni iktar dettaljata tal-ispejjeż li kien naqqas, bir-riċevuti b'kollox. Madankollu, il-konvenut ma kienx tah sodisfazzjon u għadu sal-lum ma jafx x'hallas il-konvenut għall-proġett.

L-attur saħaq illi wara xi erba' xhur minn meta tlesta l-appalt, hu beda jċempel lill-konvenut u jibgħatlu messaġġi biex jagħmlu l-kontegġi u biex iħallsu l-bilanċ ta' sehm, iżda l-konvenut kull darba kien iġib skuża biex ma jiltaqax miegħu. Imbagħad sar jaf illi l-konvenut kien mar għand is-sid u rċieva waħdu l-ħlas tal-bilanċ kollu li

kien għadu dovut fuq l-appalt. Minn dakinhar ‘l hawn, il-konvenut ma baqax iwiegħbu iktar, lanqas il-messaġġi li kien jibgħatlu, minkejja li kien talbu biex jitlaqgħu mal-avukati u biex jagħtih kopja tar-riċevuti tal-ispejjeż li kien ħallas..

L-attur isostni wkoll li l-ispejjeż li l-konvenut qallu li kien jonfoq fuq il-proġett, hu kien inizzilhom fuq pitazz – anke għaliex il-kontijiet li kien jagħmel il-konvenut dejjem kien fihom xi żbalji - u dawn jammontaw għas-somma totali ta’ €12,568 (Pitazz Dok. H). Fisser iżda, illi dak iż-żmien il-konvenut ma kienx jurih jew jgħaddilu r-riċevuti in sostenn tal-ispejjeż li kien jgħid li kien qed iħallas. L-ispejjeż li kien nefaq l-attur stess fi spejjeż tal-proġett fuq materjal u skips u biex jithallsu l-ħaddiema, jammontaw għas-somma totali ta’ €3,605 u fir-rigward esebixxa dokument bin-notamenti tiegħu (Dok. F).

Verżjoni tal-Konvenut

Il-verżjoni tal-konvenut, li jsostni li huwa bennej tas-sengħa, hi illi l-appalt tas-sit ta’ Haż Żabbar kien beda jiġi eżegwit minnu u mill-attur fit-18 ta’ Jannar 2021 cioè’ qabel l-1 ta’ Frar 2021 id-data indikata fil-ftehim tal-appalt, għaliex kollox kien ippreparat minn qabel. Sostna illi l-ftehim bejn il-partijiet kien li l-attur kellu jħallsu sehem ta’ 1.5% fuq il-prezz tal-appalt bħala kumpens għall-użu u deprezzament tal-għodda, fis-somma ta’ €825.73, għaliex kellhom jaħmdu bl-għodda tiegħu stess peress li l-attur ma kellux għodda, lanqas vann biex iġorr il-materjal. Kienu ftiehem wkoll li jaqsmu l-ispejjeż tad-diesel tal-vann tiegħu stess tal-marka Isuzu li kien intuża għall-garr ta’ materjal u għodda għall-proġett, kif ukoll l-ispejjeż tal-liċenzja u assigurazzjoni tal-istess vann fis-somma ta’ ċirka €700. Il-konvenut kompli jishaq illi l-partijiet kellhom iħallsu huma stess l-ispejjeż tal-vannijiet iż-zgħar rispettivi tagħhom billi dawn kienu jintużaw mhux biss għall-proġett iżda wkoll għall-bżonnijiet personali tagħhom. Il-konvenut saħaq illi madanakollu l-attur kien ħallsu biss nofs l-ispejjeż tad-diesel tal-vann Isuzu u nofs l-ispejjeż ta’ parts tal-għodda li l-attur kien kissirlu. Xehed illi kien ftiehem mal-attur ukoll li l-ispejjeż tal-materjal jithallsu mill-konvenut u mbaġħad dawn jitnaqqsu mill-qliġh kull meta jirċievu l-

pagament mingħand il-klient. Jikkontendi wkoll li kull darba li kien jithallas pagament mill-klient, l-attur kien jgħidlu biex inaqqas sehm mill-ispejjeż tal-assigurazzjoni u liċenza tal-vann u l-ammont ta' 1.15% mill-kont ta' wara.

Il-konvenut xehed illi l-attur beda jitolbu iktar flus wara li kienu għalqu l-kontijiet tal-proġett ta' Haż Żabbar, u wara li lill-attur kien qallu wkoll li ma riedx jaħdem iktar proġetti bi sħab miegħu minħabba l-attitudni aggressiv tiegħu u l-fatt li kien ifalli ta' spiss fuq il-lant tax-xogħol, u kien ukoll jheddu u jgħajjru.

Iżda in segwitu xehed ukoll¹ illi meta l-attur kien qed iċempillu għall-hlas u kien wiegħbu biex jagħtih ftit taż-żmien iktar biex iħallsu, dan kien għaliex ma kienx għadu ħareġ il-kont finali tal-perit u ma kienx għadu tħallas mis-sid tal-proġett. Iżda meta ħareġ il-kont, għabar il-pagament u għamel il-kontegġi, irrizultalu li ma kien hemm ebda ammont ieħor li kien dovut lil-attur.

Ikkunsidrat;

Illi essenzjalment, il-vertenza tirriżolvi ruħha f'waħda ta' kwantifikazzjoni tal-prezz tal-appalt li gie mħallas mill-klient, is-sid tal-proġett; l-ammont diġa' mħallas lill-attur; l-ispejjeż imħallsin mill-partijiet rispettivament fil-kors u għall-eżekuzzjoni tal-appalt; u in segwitu, il-likwidazzjoni tas-sehem tal-attur mill-qligħ nett provenjenti mill-kuntratt tal-appalt.

Ammont imħallas lill-Attur

Billi hemm qbil li l-ammont imħallas mill-klient lill-konvenut għall-appalt kien fis-somma komplessiva ta' €55,048, il-Qorti tqis li għandha tibda billi tistabbilixxi l-ammont komplessiv li l-attur diġa' irċieva mingħand il-konvenut in linea ta' pagament ta' sehm mill-qligħ.

¹ Xhieda tal-11 ta' Jannar 2024.

Il-konvenut jikkontendi li huwa kien hallas lill-attur is-sehem tiegħu mill-qligh tal-proġett, fi tliet pagamenti u dan wara li kien naqqas l-ispejjez li huwa kien hallas minn butu għall-appalt. Isostni li l-ewwel żewġ pagamenti fis-somma ta' €5,732 u s-somma ta' €5,000 li tħallsu fit-30 ta' April 2021, u l-aħħar pagament fis-somma ta' €8,557 li tħallas fit-2 ta' Awwissu 2021.

Da parti tiegħu l-attur jinsisti illi r-riċevuta ta' €5,000 bl-indikazzjoni "CURMI" fuqha² jirreferi għall-proġett ta' Ħal Qormi u ma għandux x'jaqsam ma' pagamenti li rċieva għall-proġett ta' Ħaż Żabbar.

Il-konvenut ma jaqbilx u fisser li din hija riċevuta tal-ewwel pagament li kien hallas lill-attur għall-appalt ta' Ħaż Żabbar u mhux minnu li dan il-pagament jirreferi għall-pagament ta' sehem l-attur fuq il-proġett ta' Ħal Qormi, għaliex il-prezz sħiħ tal-appalt li kienu ħadmu bi sħab f'Ħal Qormi, kien ta' €6,478.16 u għalhekk huwa impossibbli li sehem l-attur kien ta' €5,000. Gie asserit minnu wkoll illi l-attur kien għamel biss jumejn jaħdem fis-sit ta' Ħal Qormi u dan meta l-foreman kien waqqfu milli jkompli minħabba li għamel xogħol ħażin. Fir-rigward il-konvenut iproduċa kopja tal-kont tal-proġett ta' Ħal Qormi fis-somma ta' €6,478.16 u ressaq ukoll biex jixhed il-foreman innifsu, Radomir Cerovac, li kkonferma illi wara li kien waqqaf lill-attur milli jkompli jaħdem fuq il-proġett, il-konvenut kien kompla bix-xogħol waħdu.

Il-Qorti temmen lill-attur. Ibda biex ma jagħmilx sens u ma ngħatat ebda spjegazzjoni attendibbli li giet dibattuta fil-kawża, għall-fatt illi l-konvenut hallas lill-attur żewġ pagamenti fl-istess ġurnata b'żewġ *cheques* differenti għall-istess proġett. Iktar minn hekk, il-fatt illi jirriżulta mill-provi proċesswali illi l-partijiet kienu fl-istess żmien wettqu bi sħab proġetti oħrajn inkluż ir-Rabat (ara pitazz tal-attur) kif ukoll ġewwa Ħal Qormi (Ħandaq Warehouse) fejn fis-16 ta' Marzu 2021 inhareg il-kont għal *Masonry Works (Labour Only)* fis-somma ta' €6,478.16 għall-proġett ta' Ħal Qormi. Din is-somma giet imħallsa lill-konvenut li hareg riċevuta fiskali fis-6 ta' April 2021³,

² Paġna 128 tal-atti tal-kawża.

³ Ara dokumenti f'paġna 170 u 171 tal-atti tal-kawża.

filwaqt li l-konvenut ħallas lill-attur is-somma ta' €5,000 biss ġimagħtejn wara, fit-30 ta' April 2021. Fir-riċevuta fiskali relattiva l-attur niżżel li l-pagament sar b'rabta mal-appalt ta' Ħal Qormi ("CURMI").

Ma jirriżultax illi l-konvenut, li quddiem il-Qorti ċaħad li l-pagament sar in konnessjoni mal-appalt ta' Ħal Qormi, qatt oġġezzjona għall-indikazzjoni allegatament ħażina fuq ir-riċevuta, tal-pagament li għamel lill-attur jew talbu biex johroġ riċevuta oħra. Inoltre, filwaqt li l-konvenut ma nnegax li kien ħallas lill-attur għax-xogħol li kien laħaq eżegwixxa f'dan il-proġett, imkien ma qal jekk kienx ħallsu u fl-affermattiv x'kien l-ammont li ħallsu. Barra minn hekk, għalkemm mix-xhieda jirriżulta li jista' jkun li l-attur ma kienx lesta l-proġett kollu ta' Ħal Qormi, Radomir Cerovac ikkonferma fix-xhieda tiegħu illi kien l-attur li kien ħadem ix-xogħol tal-ġebel fl-appalt ta' Ħal Qormi u li kien bena naħa waħda tal-binja, fil-waqt li l-konvenut kien bena n-naħa l-oħra. Għall-Qorti din ix-xhieda hi f'it jew wisq kontradittorja u fl-aħjar ipotesi, konfużjonarja, u ma tagħmel xejn biex tikkonforta l-verżjoni tal-konvenut illi l-pagament ta' €5,000 ma kienx relatat mal-proġett ta' Ħal Qormi.

Fuq kollox il-fatt illi huwa ovvju li l-kont esebit mill-attur tas-16 ta' Marzu 2021 in konnessjoni mal-imsemmi proġett, jirrappreżenta biss l-ammont dovut għall-*mano d'opera* tax-xogħol tal-ġebel, u mhux il-kont kollu tal-appalt tal-bini ta' maħżen, u l-fatt illi fl-istess żmien il-partijiet kienu qed iwettqu proġetti oħrajn inkluż il-proġett tar-Rabat (ara kopja tal-pitazz Dok. H). Għalhekk, l-asserzjoni li dan il-pagament kien konness biss mal-appalt ta' Ħaż Żabbar m'hijiex, fil-fehma tal-Qorti, ippruvata sal-grad tal-probabbli anke in vista tal-fatt li l-attur jasserixxi li fil-pagament in diżamina kien hemm kompriż ammont dovut lilu fuq proġett f'sit Birkirkara.

Għaldaqstant wara li wieżnet il-provi l-Qorti hi sodisfatta li l-verżjoni tal-attur li l-pagament fis-somma ta' €5,000 kien jirrappreżenta pagament għall-proġett ta' Ħal Qormi u mhux il-proġett ta' Ħaż Żabbar, hija ppruvata fil-grad meħtieġ filwaqt li l-allegazzjoni tal-konvenut li dan il-pagament kien jirrappreżenta parti

minn sehem l-attur tal-qligh mill-proġett ta' Haż Żabbar m'hijiex verosimili u fuq il-preponderanza tal-provi, ma ġiex ippruvata fuq bażi ta' bilanċ ta' probabbiltajiet. Konsegwentement, m'hijiex sejra tghodd il-pagament fis-somma ta' €5,000 mal-ammonti l-oħra li dwarhom hemm qbil li ġew imħallsin lill-attur akkont ta' sehm mill-appalt.

Spejjeż tal-Appalt

Kif diġa' ngħad, il-partijiet jaqblu li biex ikkomputaw il-qligh fuq il-proġett ta' Haż Żabbar huma ma ħadux in konsiderazzjoni l-ammont rappreżentanti VAT li għandu jiżdied mal-prezz totali tal-appalt. Għalhekk, il-qligh li kellu jinqasam bejn il-partijiet ġie komputat abbażi tal-valur tal-appalt mingħajr VAT. Dan jagħmel sens fil-każ tal-attur għaliex mhux kontestat illi huwa mhux persuna taxxabbli għall-fini tat-taxxa fuq il-valur miżjud u għalhekk, fuq il-valur tal-provvista tas-servizzi tiegħu lill-klient, f'dan il-każ il-qligh spettanti lill-mill-appalt, ma għandu jiżdied ebda ammont in linea ta' VAT.

Illi kif rajna, ġie allegat mill-konvenut illi huwa kien ftiehem mal-attur li kellu jhallsu nofs l-ispejjeż tal-assigurazzjoni u liċenża tal-vann Isuzu u wkoll sehem ta' 1.5% tal-valur tal-appalt għall-użu da parti tal-attur tal-għodda tiegħu, u għad-deprezzament ta' dawn l-għodda, senjatament shutter u travetti.

L-attur, filwaqt li jaqbel li għas-soqfa intużaw l-injam u l-gakkijiet tal-konvenut, ma jaqbilx li kien hemm ftehim biex jitnaqqas l-ammont ta' 1.15% għall-użu u deprezzament tal-għodda tal-konvenut u lanqas ftehim biex huwa jhallsu l-ispejjeż tal-assigurazzjoni u liċenża tal-vann tiegħu.

Il-Qorti tqis illi ma ġiex ippruvat kif imiss li kien intlaħaq ftehim f'dan is-sens. Il-konvenut jirrikonoxxi⁴ illi l-attur ukoll kellu l-għodda tiegħu li għad illi kien għodda tal-idejn, xorta waħda kien biżżejjed għall-bini tal-idejn u biex jinbnew il-ħitan tal-

⁴ Xhieda tal-konvenut in kontro-eżami, 8 ta' Novembru 2023.

briks. Barra dan il-fatt illi meta l-konvenut gie mressaq biex jixhed fuq talba tal-attur, fix-xhieda tiegħu huwa ma kien għamel ebda aċċenn f'dak l-istadju għat-tnaqqis li kellu jsir taċ-ċifra rappreżentanti 1.5% tal-valur tal-appalt, u lanqas irrifera bl-ebda mod għall-ispejjeż tal-assigurazzjoni u licenza tal-vann Isuzu, u dan minkejja illi in segwitu gie mitlub jipproduċi prova tal-ispejjeż kollha li kien naqqas mill-prezz tal-proġett u kien ingħata opportunita' biex jikkompila lista tal-ispejjeż bl-irċevuti relattivi. Fil-fatt, jiġi osservat illi mkien fil-lista Dok. DM1 ma saret ebda riferenza mill-konvenut għas-somma ta' €825.73, rappreżentanti 1.5% tal-valur tal-appalt, u s-somma ta' €350 spejjeż ta' licenza u assicurazzjoni. Barra dan il-fatt illi l-konvenut ma pproduċa ebda dokument in sostenn tal-ammont li huwa ħallas għall-assigurazzjoni u licenza tal-vann Isuzu.

Fuq kollox, jirriżulta illi l-ewwel darba li gie asserit mill-konvenut li kien hemm ftehim bejn il-partijiet li dawn l-ispejjeż kellhom jitnaqqsu minn sehem l-attur tal-qligħ mill-proġett, kien fl-Affidavit tiegħu, minkejja li kien xehed f'żewġ okkażjonijiet preċedenti fuq talba tal-attur dwar l-ispejjeż li qed jippretendi li jitnaqqsu mill-prezz tal-proġett.

Il-Qorti tosserva ulterjorment illi l-proġett ta' żvilupp baqa' jitwettaq fuq medda ta' sitt xhur biss u l-konvenut innifsu ddikjara li huwa kien juża l-vann Isuzu biex iġorr materjal ċioe' briks u ħadid u kkonferma wkoll li huwa talab li jithallas nofs dawn l-ispejjeż ta' sena għaliex kien qed jaħdem mal-attur fuq proġetti oħrajn ukoll, mhux biss il-proġett ta' Haż Żabbar.

- **Spejjeż imħallsin mill-Konvenut**

Il-konvenut, fuq talba tal-attur, esebixxa lista tal-ispejjeż li huwa ħallas fil-kors tal-eżekuzzjoni tal-appalt in diżamina (Dok. DM1), liema spejjeż isostni li għandhom

jitnaqqsu bhala spejjeż tal-appalt. In sostenn tal-ammont reklamati minnu in linea ta' spejjeż, huwa esebixxa wkoll ir-riċevuti relattivi⁵.

L-attur jikkontendi illi f'din il-lista tal-ispejjeż il-konvenut elenka diversi spejjeż għal darbtejn. Il-Qorti fliet il-lista Dok. DM1 u qabblitha mar-riċevuti esebiti mill-konvenut in sostenn tal-ispejjeż elenkati u ssib li l-attur għandu raġun u illi s-segweni spejjeż, ammontanti għas-somma ta' €2,113,01, ġew indikati doppjament:-

€453.45 (13.3.2021)

€358.48 (13.3.2021)

€28.08 (30.1.2021)

€51.33 (19.1.2021)

€99.12 (19.1.2021)

€76.23 (19.1.2021)

€163.12 (27.1.2021)

€207.21 (28.1.2021)

€263.85 (1.2.2021)

€149.77 (9.2.2021)

€59.39 (4.2.2021)

€166.73 (2.2.2021)

€36.25 (2.3.2021)⁶

Dan ifisser illi mill-ammont totali tal-ispejjeż elenkati mill-konvenut fil-lista Dok. DM1, fis-somma ta' €18,135.75, għandu jitnaqqas l-ammont ta' €2,113.01.

Barra dan, l-attur jikkontesta bosta mill-ammonti reklamati mill-konvenut bhala spejjeż li nefaq għall-eżekuzzjoni tal-appalt, senjatament:-

Dok. I – xiri ta' *guide bar* fit-30 ta' Lulju 2021.

⁵ Ara paġna 63 sa paġna 121 tal-atti tal-kawża.

⁶ Il-Qorti ma sabitx illi l-ammont ta' €26.25 indikat mill-attur f'paġna 5 ('D. Spejjeż inkorsi mill-konvenut') ġie indikat mill-konvenut fil-lista Dok. DM1, wisq inqas għal darbtejn. Jidher li dan kien żball tal-attur.

L-attur isostni li din l-ispiza fil-fehma tiegħu ma għandux x'jaqsam ma' xogħol ta' kostruzzjoni. Da parti tiegħu il-konvenut jirribatti illi din l-ispiza hija għax-xiri tal-katina ta' *chainsaw* u jsostni li dan iċ-*chainsaw* kien garrab il-ħsara minħabba tort tal-attur u għalhekk kellu jinbidel il-*guide bar*. Il-konvenut madankollu ma sostanzjax din l-allegazzjoni bi provi konkreti u speċifikatament ma weriex b'mod sodisfaċjenti kif il-ħsara kienet attribwibbli lill-attur, minkejja li kellu opportunita' ampja u ma jirrizultax li kien impedit milli jagħmel dan.

Għaldaqstant, billi mill-provi huwa stabbilit li jekk xi hadd mill-partijiet jixtri xi makkinarju, dan jibqa' għandu u l-prezz relattiv ma jingħaddx fost l-ispejjeż tal-progett, il-Qorti tqis li l-prezz ta' €107.00 ma għandux jitqies bhala spiza tal-konvenut.

Dok. J⁷ – xiri ta' ġebel fis-16 ta' Lulju 2021 fis-somma ta' €2,124 inkluż VAT.

L-attur jikkontendi li din l-ispiza kellha x'taqsam mal-progett tar-Rabat u mhux mal-progett ta' Haż Żabbar u għalhekk ma kellhiex tingħadd fost l-ispejjeż tal-appalt. Da parti tiegħu il-konvenut jsostni l-prezz tal-ġebel fis-somma ta' €1,800 (eskluz VAT) jikkombacċja mal-prezz tal-ġebel fil-kont tal-Perit tal-progett. Il-Qorti rat il-kont Dok. C u tosserva illi tassew fit-taqsimha 3 "*Masonry Works*"⁸ il-prezz totali tal-ġebel meħtieġ għall-bini⁹ jeccedi s-somma reklamat mill-konvenut. Għaldaqstant, dan l-ammont għandu jingħadd mal-ispejjeż li għamel il-konvenut.

Dok. K¹⁰ – xiri ta' fjuwil u diversi prodotti minn stabbilimenti ta' ironmonery.

L-attur ma jaqbilx illi l-partijiet kienu ftiehem li l-ispiza ta' fjuwil tal-vetturi tal-partijiet kellha tingħadd fost l-ispejjeż tal-appalt. Da parti tiegħu il-konvenut sostna

⁷⁷ Ara wkoll riċevuta f'paġna 63 tal-atti tal-kawża .

⁸ Item 3.01 u 3.02, paġna 32 tal-atti tal-kawża.

⁹ €1,396.49 + €1066.37.

¹⁰ Dan jirreferi għad-dokumenti esebiti mill-konvenut, f'paġni 65, 100 u 117 tal-atti tal-kawża (parti minn Dok. DM1)

illi l-partijiet kienu ftiehem li tkun biss il-provvista ta' diesel għall-vann tiegħu tal-marka Isuzu, li kellha tintuża għall-garr tal-materjal tal-kostruzzjoni u l-ghodda mill-fornituri u mill-garaxx tiegħu, għal fuq il-lant tax-xogħol, li kellha titqies bħala spiża tal-appalt ad esklużjoni tal-fjuwil tal-vetturi l-oħrajn tagħhom li jintużaw ukoll għal htigijiet personali rispettivi tal-partijiet.

Il-Qorti tosserva illi r-riċevuti esebiti mill-konvenut (parti minn Dok. DM1, liema riċevuti jikkorrispondu ma' Dok. K esebit mill-attur) ma jagħtu ebda deskrizzjoni tal-prodotti li ġew akkwistati u b'mod partikolari, ir-riċevuti tal-fjuwil ma jagħmlu ebda riferenza għall-vettura li għaliha inxtara l-fjuwil. Hi tal-fehma illi l-konvenut kellu jressaq prova konklussiva illi l-ammonti li huwa qed jippretendi li jiġu mnaqqsin mill-prezz tal-appalt, tassew jirrappreżentaw spiża li tkun intefqet għall-eżekuzzjoni tal-appalt mertu ta' din il-kawża. Għalhekk tqis illi fejn ma jirriżultax ix-xorta tal-oġġett li jkun inxtara jew il-vettura li għaliha tkun saret il-provvista tal-fjuwil, fejn id-data tar-riċevuta m'hijiex ċara u fejn l-oġġett ikun inxtara addiriturra wara t-tlestija tal-appalt, il-prova li n-nefqa kienet meħtieġa għall-eżekuzzjoni tal-appalt ma tkunx saret kif imiss. Il-konvenut, minkejja li ġie rinfacċjat bil-kontestazzjoni tal-konvenut fir-rigward, naqas milli jissostanzja bi provi ulterjuri l-ispejjeż rappreżentati fir-riċevuti kontestati mill-attur, u għalhekk il-Qorti, fil-qies ta' dan kollu, m'hijiex sodisfatta li l-ispejjeż in diżamina ntefqu għall-proġett mertu tal-kawża. Dan qed jingħad anke miżmum ferm il-fatt illi jirriżulta mill-provi illi kontemporanjament mal-proġett ta' Haż Żabbar, il-partijiet kienu qed iwettqu proġett jew proġetti oħrajn.

Magħdud dan il-fatt illi l-Qorti m'hijiex konvinta illi l-ispiza ta' fjuwil fis-somma ta' €410 fuq medda ta' seba' xhur għall-garr, b'vann wiehed, ta' materjal u għodda¹¹, liema garr skont l-istess konvenut ma kienx isir kuljum iżda ċirka darba fil-ġimgħa biss, hija spiża raġjonevoli, wisq inqas meta l-konvenut innifsu fix-xhieda tiegħu stqarr illi kien qed jaħdem fuq żewġ proġetti dak iż-żmien it-tnejn bi sħab mal-attur u l-garr kien isir biss bejn il-garaxx tiegħu jew is-supplier tal-materjal, lejn is-sit fejn kien qed jiġi eżegwit l-appalt.

¹¹ Dan ifisser illi għal kull traġitt l-ispiza tal-fjuwil kienet ta' ċirka €15.

Kollox magħdud, il-Qorti m'hijiex sodisfatta la li kien hemm ftehim li titnaqqas l-ispiza tal-fjuwil tal-vann tal-konvenut bhala spiza ta' dan l-appalt u anke jekk għall-mument kellha taċċetta li kien intlaħaq ftehim bħal dak, il-konvenut baqa' ma ressaqx prova kif imiss li l-ispiza tal-fjuwil saret għall-vann Isuzu, u lanqas li l-ispejjeż l-oħrajn pretizi minnu taht din il-kappa, kienu meħtieġa għall-eżekuzzjoni tal-appalt.

Għaldaqstant, il-Qorti sejra tnaqqas ukoll mill-ispejjeż pretizi mill-konvenut, is-somma komplessiva ta' €677.52 rappreżentanti: (i) in-nefqa ta' fjuwil peress li, kif ġia' ngħad, ma ntweriex li l-ispejjeż reklamati saru in konnessjoni mal-vann tal-konvenut li kien jintuża għall-ġarr tal-materjal u għodda u mhux għall-vettura jew vetturi oħrajn tal-konvenut; u (ii) l-ispejjeż reklamati permezz ta' riċevuti li ma jindikawx l-oġġett jew provvista li ġie akkwistat u l-konvenut naqas milli jfisser x'provvisi nextraw bl-ammont indikat fir-riċevuti relattivi¹².

Hawnhekk għandu jingħad illi l-attur, wara li kkontesta l-asserzjoni tal-konvenut li kellhom ftehim li l-ispejjeż tal-fjuwil tal-vann Isuzu kellhom jingħaddu mal-ispejjeż tal-appalt, iddeċieda, meta ġie rinfacċjat bil-pretensjoni tal-konvenut li jiġi kkumpensat għal nofs l-ispejjeż tal-fjuwil tal-vann, li jippretendi li għandu jiġi kkumpensat huwa wkoll għall-ispejjeż li kien nefaq għall-fjuwil tal-vann tiegħu stess li wkoll kien jintuża għax-xogħol tal-appalt. Il-Qorti tqis illi din il-pożizzjoni addottata mill-attur tkompli tirrinforza l-fehma tagħha illi kif diġa' ġie stabbilit, ma ġiex ippruvat sodisfacjementement illi l-partijiet kienu ftiehem li l-ispejjeż tal-fjuwil tal-vetturi rispettivi tagħhom kellhom jitqiesu bhala spejjeż għall-eżekuzzjoni tal-appalt u għalhekk, ebda ammont ma huwa dovut lill-attur in kwantu spejjeż ta' fjuwil għall-vetturi.

Dok. L¹³ – spiza fis-somma ta' €29.14 imħallas lil JMV Building Solutions.

¹² Dok. K u riċevuti f'paġni 65, 100 u 117.

¹³ Dan jirrifera għar-riċevuta f'paġna 102 tal-atti tal-kawża.

L-attur ma jaqbilx li din l-ispiza ntefget għall-proġett ta' Haż Żabbar u l-konvenut, minkejja li gie sfidat mill-attur, ma pprova l-ebda spjega li tikkonvinċi lill-Qorti li din l-ispiza kellha raġjonevolment x'taqsam mal-appalt ta' Haż Żabbar, iktar u iktar meta jirrizulta illi kontemporanjament mal-appalt tas-sit ta' Haż Żabbar, il-partijiet kienu qed jaħdmu bi sħab ukoll fuq appalt ieħor.

Għaldaqstant, is-somma ta' €29.14 ukoll għandha titnaqqas mill-ammont ta' spejjeż pretizi mill-konvenut.

Dok. M¹⁴ - spiza fis-somma ta' €28.08 għal provvista ta' ramel u żrar fit-30 ta' Jannar 2021.

L-attur jikkontendi illi filwaqt li l-fatturi kollha maħruġa minn Attard Bros. Construction Materials Limited jagħmlu riferenza¹⁵ għal 'ZABBAR', fil-fattura in dizamina hemm imniżżel "STORES" bħala *external reference*. Il-konvenut spjega illi dan il-materjal intuża biex inħadem travu minflok ma xtrawh bil-lest, biex b'hekk jiffrankaw ftit spejjeż. Il-Qorti fliet l-atti u x-xhieda u tosserva illi mill-provi proċesswali jirrizulta illi fl-istess żmien jew ftit qabel, il-partijiet kienu ħadmu bi sħab fuq proġett ġewwa Hal Qormi liema proġett kien imsejjaħ "Handaq Warehouse" u ġew kuntrattati jagħmlu dan ix-xogħol minn Attard Bros. Co. Ltd. li evidentement tiffirma parti minn Attard Bros. Group, is-suppliers tal-materjal għall-proġett ta' Haż Żabbar. Il-Qorti tqis illi huwa bil-wisq ovvju li r-riferenza għal 'STORES' fuq id-diversi fatturi li kienu nħargu għall-ħabta tal-aħħar ta' Jannar u l-bidu ta' Frar 2021 jirrifere għal materjal li gie fornut għall-proġett tal-imħażen tal-Handaq u mhux għall-proġett mertu tal-kawża.

¹⁴ Dan jirrifere għar-riċevuta f'paġna 74 tal-atti tal-kawża.

¹⁵ 'External Reference'.

Għaldaqstant, hija l-fehma tal-Qorti illi l-fatturi li jinsabu f'pagni 74, 76, 77 u 93¹⁶ fis-somma komplessiva ta' €486.02 ma jirrapprezentawx spejjeż ta' provvisti li saru għall-proġett ta' Hal Qormi.

Dok. N¹⁷ – ricevuta mahruġa minn Bugeja Bros. Ltd. għall-prezz ta' €34 għall-provvista ta' plywood.

Filwaqt li l-attur jikkontendi li ma ntuża ebda plywood fil-proġett ta' Haż Żabbar, il-konvenut sostna għad-difiża tiegħu li dan kien materjal li nxtara biex tiġi ffurmata hnejja bih, u dan l-attur ma jafux għaliex m'huwiex bniedem tas-sengħa u din il-hnejja fil-fatt kien hađimha waħdu. Il-Qorti tqis illi din l-ispjegazzjoni li baqgħet mhux kuntrastata, hija biżżejjed biex turi, fuq bazi ta' bilanċ ta' probabbilitajiet, li l-materjal in diżamina inxtara għall-użu fil-proġett mertu tal-kawża u għaldaqstant, l-ispiza relattiva għandha għalhekk titqies bħala spiża tal-appalt li nefađ il-konvenut.

L-attur jikkontesta wkoll li l-invoices tax-xiri ta' *steel bars* H32, ta' 276.64 kg u 270.96 kg, liema invoices jinsabu esebiti f'pagna 114 u pagna 115 tal-atti tal-kawża. Jikkontendi illi mill-*bill of quantities* datat 4 ta' Frar 2021 (Dok. C), jirriżulta li ntużaw *steel bars* H32 biss fl-ewwel sular u l-piż totali ta' dawn it-travi f'*item* 5.01, ta' 395.89 kg, huwa ferm inqas mill-piż totali tal-provvista ta' H32 *steel bars* skont il-fatturi esebiti mill-konvenut. Skont l-attur, il-piż ta' H32 *steel bars* indikat fil-*bill of quantities* jaqbel mat-total tal-fatturi esebiti f'pagna 94 tal-atti tal-kawża (HC32 216.01kg plus HC25 131.84kg). Jikkontendi għalhekk illi l-invoices esebiti f'pagna 114 u pagna 115 (ref. HC32 u HC25 *steel bars*) jappartjenu lil proġett ieħor mhux dak mertu tal-kawża.

Da parti tiegħu il-konvenut isostni illi l-*steel bars* H32 kellhom jinxtraw darbtejn għaliex l-ewwel darba kienu hađu żball fil-kejl u ġew ordnati qosra u kellhom jerġgħu jinxtraw. Isostni madankollu illi l-ewwel sett ta' bars xorta intużaw għall-proġett fejn

¹⁶ Il-fatturi f'pagni 82, 85 u 87 huma doppji.

¹⁷ Ara wkoll dokument esebiti f'pagna 66 tal-atti tal-kawża.

qablu mal-Perit illi fejn kien ordna li jintuża ħadid tal-pulzier H25 jużaw minflok il-ħadid H32 biex ma jintremiex.

Il-Qorti rat l-atti fosthom il-bill of quantities u l-fatturi esebiti mill-konvenut u riskontrat iktar minn tliet fatturi għall-provvista ta' travi tal-ħadid H25¹⁸ u għalhekk ma jidhrix li l-verżjoni tal-konvenut hi korretta għaliex kieku t-travi H32 li allegatament inxtraw żejda, intużaw minflok it-travi H25, ma kienx ikun hemm bżonn provvista ta' iktar travi tal-H25. Fuq kollox, tosserva illi l-konvenut ma kienx prekluz milli jressaq biex jixhed lill-perit tal-proġett biex jafferma din il-verżjoni, iżda dan baqa' m'għamlux. **Għaldaqstant, billi jirriżulta li n-xtraw iktar travi tal-ħadid minn dak meħtieġ skont il-bill of quantities u l-provvista tat-travi żejda ma gietx ġustifikata, l-ispiza kontestata mill-attur, fis-somma globali ta' €781.85¹⁹ ma għandhiex titqies bħala spiza tal-konvenut f'dan l-appalt.**

Il-bqija tal-ispejjeż fil-lista ta' Dok. DM1 ma ġewx ikkontestati mill-attur u għalhekk il-Qorti sejra tqishom bħala spejjeż tal-appalt li ntefqu mill-konvenut.

Ikkunsidrat;

Illi l-attur fin-nota ta' sottomissjonijiet tiegħu, argomenta illi peress li huwa reġistrat mal-Kummissarju tat-Taxxa fuq il-Valur Miżjud bħala persuna mhux taxxabli taħt l-artikolu 11 tal-Kap. 406, l-ammont rappreżentanti l-VAT fil-prezz tal-materjal u spejjeż oħrajn li tħallsu għall-proġett, ma jistax jitnaqqas minn sehmu mill-qligħ tal-appalt bħala nefqa tal-konvenut għaliex il-fatt illi l-konvenut huwa *self-employed* kif ukoll persuna taxxabli, ifisser li t-taxxa fuq il-provvista ta' oġġetti u servizzi akkwistati jew forniti lilu fil-kors tal-attività ekonomika tiegħu tiġi paċuta mat-taxxa tal-VAT li jirċievi mingħand il-klienti għall-provvisti tiegħu.

¹⁸ Ara fatturi esebiti f'paġni 94, 114, 115 u 106.

¹⁹ €662.59 (VAT eskluż).

Minn dan il-Qorti fehmet illi l-argument tal-attur hu li l-konvenut bħala persuna taxxabli taht l-artikolu 10 tal-Kap. 406, jista' jikkumpensa l-VAT li jkun ħallas fuq il-provvisti, mat-taxxa tal-VAT dovuta minnu fuq il-provvisti tiegħu stess u għalhekk, l-ammont rappreżentanti l-VAT fuq il-provvisti ta' materjal tal-appalt, ma għandux jitnaqqas mill-prezz tal-appalt.

Il-konvenut jaqbel illi l-ispejjeż tal-materjal kellhom jitnaqqsu mill-ammont tal-prezz tal-appalt eskluż il-VAT, u xehed hekk fir-rigward: *“Kif il-klijent kienet thallasna, konna niltaqgħu jien u Raffaele, nurih ir-riċevuti fiksali tal-materjal u l-ispejjeż kollha li nkun infaqt, innaqsu l-ammont ta' dawn l-ispejjeż mill-ammont ta' qligħ eskluż il-VAT għal dan il-VAT kont ngħddih kollu lid-Dipartiment tal-VAT u naqsmu l-kumplament tal-qligħ bejnietna.”*

Madanakollu, ma jaqbilx li fil-kwantifikazzjoni tal-ispejjeż li kellhom jitnaqqsu mis-sehem tal-attur, kellu jiġi eskluż il-VAT fuq il-provvisti tal-materjal, u jsostni li għandu jitnaqqas mis-sehem tal-attur il-prezz sħiħ, inkluż VAT, tal-provvisti ta' materjal imħallas minnu. Dan għaliex l-istatus tal-attur bħala *“VAT exempt”* ma jibdilx il-fatt li l-materjal inxtara bil-VAT inkluż u ma jistax jitnaqqas mill-prezz.

Il-Qorti tqis li għad-determinazzjoni ta' din il-*vexatio quaesto* wieħed għandu jifhem ir-*raison d'être* tal-impożizzjoni ta' taxxa fuq il-valur miżjud u ċ-ċirkostanzi li fiha tiġi imposta. B'mod ġenerali jista' jingħad illi l-VAT hija taxxa fuq il-konsumatur li hija applikata fuq il-valur ta' prodotti u servizzi (provvisti) li jiġu suppliti fi kwalsiasi stadju tal-katina ta' produzzjoni u distribuzzjoni sal-punt tal-vendita', purche' dawn il-provvisti ma jkunux eżentati speċifikament mil-liġi. Ir-rata relattiva tal-VAT hija applikata effettivament fuq il-valur tal-*output* taxxabli u hija mħallsa mill-konsumatur finali permezz tal-applikazzjoni tat-taxxa mal-prezz ta' prodotti u servizzi f'kull stadju fejn jiġi miżjud valur mal-valur ta' dik il-provvista.

Ġaladarba l-attur m'huwiex impjegat mal-konvenut, u ma jirriżultax lanqas li kien ġie miftiehem minn qabel is-sehem dovut lill-attur għall-eżekuzzjoni ta' dan l-appalt –

izda hemm qbil li kien ser jirċievi sehem ta' nofs il-qligħ tal-appalt wara li jitnaqqsu l-ispejjeż – jikkonsegwi illi l-attur irid jikkomputa l-qligħ tiegħu fuq il-valur tal-ispiza totali tal-provvisti akkwistati għall-eżekuzzjoni tal-appalt, inkluz għalhekk kull taxxa li tkun giet imħallsa fuq ix-xiri ta' materjal u prodotti oħra għall-appalt.

Il-fatt illi l-attur m'huwiex persuna taxxabli u huwa għalhekk eżenti mill-obbligu tal-ġbir u ħlas tal-VAT fuq il-provvisti tiegħu, ma jfissirx li mhux obligat li jhallas VAT fuq prodotti jew materjal li huwa jixtri bħala konsumatur biex dawn jintużaw fil-kors tal-attività ekonomika tiegħu, sakemm naturalment il-fornitur ukoll m'huwiex registrat taħt l-artikolu 10 tal-Att dwar it-Taxxa fuq il-Valur Miżjud jew huwa persuna mhux taxxabli taħt il-liġi.

L-artikolu 20(1) tal-Kap. 406 jistipola li l-obbligu tal-ħlas tat-taxxa fuq provvista taxxabli għandu jkun ir-responsabbiltà tal-persuna taxxabli li tagħmel il-provvista. Hu għalhekk il-fornitur tal-provvista (materjal, prodotti u servizzi) taxxabli li japplika l-VAT fuq il-provvista u jgħaddi lill-Gvern il-VAT imħallas mill-konsumatur fuq il-provvista, irrispettivament mill-istatus taxxabli tal-konsumatur, ossia l-persuna li jixtri l-materjal jew li lilo jiġi reż is-servizz. Illi għalhekk, l-istatus tal-attur bħala persuna legali mhux taxxabli taħt l-Att dwar it-Taxxa fuq il-Valur Miżjud (Kap. 406) ma jfissirx li huwa jista' jnaqqas it-taxxa tal-VAT mill-prezz tal-materjal jew provvisti li jkunu ġew akkwistati għall-provvista tas-servizzi tiegħu lill-klient, meta jiġi biex jikkwantifika n-nefqa li trid titnaqqas mill-prezz globali tal-appalt biex jikkwantifika l-qligħ tiegħu.

Fil-każ tal-attur, l-istatus tiegħu bħala persuna registrata taħt l-artikolu 11 tal-Kap. 406 jew persuna mhux taxxabli, ifisser li għalkemm bejn l-istadju fejn it-taxxa tal-VAT giet applikata fuq il-valur tal-provvista jew materjal supplit mill-fornituri, u l-istadju fejn l-attur u l-konvenut bħala kuntratturi ipprovdew is-servizz tagħhom lill-klient, tassew hemm valur miżjud fuq il-prezz tal-materjal, prodott jew servizz li ġie akkwistat għall-eżekuzzjoni tal-appalt, u għalhekk jeħtieġ li jiġi miżjud il-VAT fuq il-valur tas-servizz ipprovdut lill-klient, ma hu dovut ebda VAT fuq il-valur tal-provvista

tiegħu lill-klient, ossia fuq is-sehem tiegħu mill-qligħ globali fuq l-appalt. Diversament il-konvenut, li bħala persuna registrata taħt l-artikolu 10 tal-Att dwar it-Taxxa fuq il-Valur Miżjud, hu obligat japplika l-VAT fuq il-valur tal-provvista tiegħu, inkluż għalhekk fuq l-ispiza totali tal-materjal u provvisti oħrajn li ntużaw fl-eżekuzzjoni tal-appalt billi, kif ingħad, dan il-valur ġie miżjud bis-servizzi prestati minnu.

L-unika konsegwenza tal-fatt illi l-attur huwa persuna mhux taxxabbli għall-fini tal-attività ekonomika tiegħu, hi li fuq sehem mill-qligħ, ossia fuq il-valur tal-provvista tiegħu, m'huwiex obligat japplika l-VAT, iżda ma jistax juża dan l-istatus fiskali tiegħu biex jikseb vantaġġ fuq siehbu fin-negozju li huwa persuna taxxabbli, jekk ma jressaqx il-prova kif imiss li l-konvenut bħala persuna kien eligibbli għal u tassew ingħata l-kreditu maħsub taħt l-Għaxar Skeda tal-Att dwar it-Taxxa fuq il-Valur Miżjud.

Dan qed jingħad għaliex l-attur naqas milli jgħib prova illi effettivament il-konvenut kien eligibbli għal kreditu għall-*input tax* u li t-taxxa li tħallset fuq il-provvisti ta' materjal jew servizzi akkwistati jew forniti għall-eżekuzzjoni tal-appalt, giet meqjusa kollha kemm hi bħala *input tax* għall-konvenut. Il-Qorti ma għandha quddiemha ebda prova tal-ammont li mit-taxxa mħallsa fuq il-provvisti ta' materjal jew servizzi, ġie meqjus bħala *input tax* għall-fini ta' tnaqqis mill-*output tax*, u ma għandha ebda prova lanqas li effettivament l-*output tax* tal-konvenut għal dak iż-żmien ta' taxxa giet imnaqqsa bi kreditu jew li tabilhaqq il-konvenut talab illi jingħata kreditu għal *input tax* għal dak iż-żmien ta' taxxa.

Mankanti din il-prova li kienet tispetta lill-attur, il-Qorti ma tistax, mingħajr ma tirkorri għal konġetturi u assunzjonijiet, taċċetta t-teżi tal-attur li għall-fini tal-kwantifikazzjoni tal-ispejjeż tal-appalt imħallsin mill-konvenut, għandu jintaqqas l-ammont tal-VAT fuq il-prezz tal-materjal u provvisti oħrajn imħallsin mill-konvenut, anke għaliex tkun qiegħda potenzjalment tavvantagġja lill-attur a skapitu tal-konvenut, li huma siehba indaqs fl-appalt, f'każ li t-taxxa mħallsa fuq il-provvisti akkwistati

għall-appalt ma tkunx giet, wara kollox, meqjusa kollha bhala *input tax* għal xi waħda mir-raġunijiet maħsuba fl-artikolu 2 tal-Għaxar Skeda tal-Kap. 406.

- **Spejjeż imhallsin mill-Attur**

L-attur jikkontendi li huwa ħallas is-somma ta' €3,605 f'pagi tal-ħaddiema li kien ingaġġa biex jgħinu lill-partijiet fl-eżekuzzjoni tal-appalt kif ukoll fi spejjeż ta' skips. Fir-rigward, huwa pproduċa dokument b'lista tal-ispejjeż (Dok. F) ammontanti għall-imsemmija somma ta' €3,605, magħmula minn spejjeż ta' materjal u skips, u pagi tal-ħaddiema ('*operai*').

Il-konvenut f'ebda waqt ma kkontesta l-pretensjoni tal-attur għall-ħlasijiet li għamel lill-ħaddiema u l-ispejjeż oħrajn ta' materjal kif indikati f'Dok. F, iżda jikkontesta biss il-ħlas tal-ispejjeż għall-kiri ta' skips. Fix-xhieda tiegħu, esprima dubju dwar l-awtentiċità tar-riċevuti esebiti mill-attur u allega wkoll illi l-prezz tal-kiri tal-iskips kien dovut lilu għaliex dawn l-istess skips kienu ġew trasferiti lilu bi tpartit.

Fil-fehma tal-Qorti, l-attur irnexxielu jipprova illi huwa ħallas is-somma komplessiva ta' €380 fi spejjeż ta' skips fis-27 ta' April 2021 u fit-23 ta' Ġunju 2021 rispettivament, skont kif jirriżulta mir-riċevuti originali esebiti f'paġna 150 tal-atti tal-kawża²⁰, maħruġa minn 'Bezzina Skips'. Ma hemm xejn x'juri li dawn l-ispejjeż ma ntefqux in konnessjoni mal-appalt ta' Haż Żabbar anke għaliex huwa indikat espressament fuq l-istess riċevuti li l-iskips ġew ipprovduti f'sit ġewwa Haż Żabbar. Barra minn hekk, għalkemm ma kienx impossibbli għall-konvenut jissostanzja bi provi konkreti l-allegazzjoni tiegħu li l-prezz tal-kiri tal-iskip huwa dovut lilu, ma għamel xejn minn dan u ma ressaq ebda xhud jew prova oħra biex jikkonvinci lill-Qorti li huwa kien akkwista l-iskips in kwisjoni bi tpartit minghand terza persuna jew li r-riċevuti esebiti mhux awtentiċi.

²⁰ €150 u €230.

In kwantu l-ispejjeż l-oħrajn li l-attur jallega li huwa ħallas għall-appalt (Dok. IR1 sa Dok. IR9), il-Qorti diġa' kkonkludiet li l-ispejjeż tal-fjuwil ma kellhomx jitqiesu bħala spejjeż tal-appalt u għalhekk ir-riċevuti ešebiti mill-attur fir-rigward, safejn jikkonċernaw spiza ta' diesel tal-vettura tiegħu, ma għandhomx jitqiesu bħala spiza tal-appalt. L-istess konsiderazzjonijiet li saru riferibbilment għall-ispejjeż li l-konvenut jippretendi li jiġu mnaqqsin bħala spiza tal-appalt, fejn ir-riċevuti relattivi ma fihomx deskrizzjoni tal-oġġett jew provvista, jgħoddu wkoll għall-ispejjeż pretiżi mill-attur (Dok. IR1 sa Dok. IR9). Dan magħdud il-fatt illi bosta mill-imsemmija riċevuti prodotti mill-attur jirriferu għall-akkwist ta' provvisti li saru qabel inbeda l-proġett ta' Haż Żabbar, jew wara dan il-proġett tlesta u għalhekk, jidher li l-ispejjeż relattivi mhux konnessi mal-proġett mertu tal-kawża.

Għaldaqstant, sejjer jitqies bħala spejjeż imħallsin mill-attur għall-appalt, l-ammont ta' €3,605.00.

Ikkunsidrat;

Għaldaqstant, minn dan kollu jikkonsegwi illi mill-prezz totali mħallas għall-appalt (eskluz VAT) fis-somma ta' €55,048, għandu jitnaqqas l-ammont ta' €3,605 imħallas mill-attur kif ukoll is-somma komplessiva ta' €13,941.21 rappreżentanti spejjeż imħallsin minn jew dovuti lill-konvenut. Dan wara li mill-ammont ta' spejjeż li l-konvenut xehed li ħallas minn butu għall-appalt, il-Qorti waslet għall-konkluzjoni li s-somma komplessiva ta' €4,194.54 ma kellhiex tingħadd bħala spiza tal-konvenut u li l-konvenut ma huwa dovut ebda ħlas għal sehem ta' 1.15% mill-valur tal-appalt u lanqas tal-ispejjeż tal-assigurazzjoni u liċenza tal-vann tiegħu. Madanakollu ma għandu jsir ebda tnaqqis ulterjuri ta' ammonti rappreżentanti VAT imħallas fuq provvisti ta' materjal imħallas mill-konvenut.

Dan ifisser li l-qligħ mill-proġett huwa ta' €37,501.79 (€55,048 - €3,605 - €13,941.21) bis-sehem ta' kull wieħed mill-partijiet ikun fis-somma ta' €18,750.90. Mill-provi huwa stabbilit li l-attur irċieva ħlas fis-somma komplessiva ta' €14,289 li jfisser illi l-

bilanċ dovut lill-attur għal seħmu mill-proġett mertu ta' din il-kawża, huwa ta' €4,461.90.

Għal dawn il-motivi, filwaqt li tiċhad l-eċċezzjonijiet kollha tal-konvenut fir-Risposta tiegħu, tilqa' parzjalment it-talba tal-attur RAFFAELE IOVINI billi tikkundanna lill-konvenut DAREN MUSCAT iħallsu s-somma bilanċjali ta' erbat elef erba' mija u wiehed u sittin Euro u disghin ċenteżmu (€4,461.90) għar-raġuni mfisser fir-Rikors promotur, bl-imghax mid-data tan-notifika tar-Rikors lill-konvenut u bl-ispejjeż kif mitlub jithallsu mill-konvenut .

**DR. RACHEL MONTEBELLO
MAGISTRAT.**